



HAŻ-ŻABBAR  
Citta' Hompesch

30 NOV 2023

---

## MINUTI

### Laqgħa b'urgenza tal-Kunsill Lokali Ħaż-Żabbar

#### IT-TMINN LEGISLATURA

**Laqgħa Numru 586**

**Il-Ħamis 16 ta' Novembru 2023**

Il-Kunsill Lokali Ħaż-Żabbar iltaqa' b'mod virtwali permezz ta' *Microsoft Teams*, fis-8.07 ta' filgħodu.

#### **PREŻENTI:**

Jorge Grech – Sindku  
Mark Grech – Kunsillier  
Joseph Buttigieg – Kunsillier  
Ghislaine Bongailas Zahra - Kunsilliera  
Angelo Scicluna – Kunsillier  
Joseph Vella – Kunsillier  
Anna Calleja - Kunsilliera  
Joseph Agius - Kunsillier  
Patrick Barbara - Kunsillier

#### **ASSENTI b'APOLOĠJI**

Bernice Farrugia - Viċi Sindku

#### **ASSENTI**

Angel Gwyn Louisielle Camilleri - Kunsilliera

#### **UFFIĊJAL PREŻENTI:**

Stephanie Testaferrata de Noto – Segretarju Eżekuttiv

#### **MINUTI**

Is-Sindku ppresieda l-laqgħa.

## 586.1 Qari tal-ittri ta' apologiji

586.1.1 Inqrat ittra ta' apologija mibghuta mill-Vici Sindku fejn talbet li tkun skużata milli tattendi għal-laqgħa tal-Kunsill. Fuq proposta tas-Sur Angelo Scicluna li għet issekondata mis-Sur Joseph Buttigieg, il-Kunsill qabel unanimament li l-Vici Sindku tkun skużata.

## 586.2 Approvazzjoni ta' modifiki proposti fid-disinn tar-roundabout fi Triq tal-Labour, Triq Bormla u Triq il-Kunsill tal-Ewropa

586.2.1 Is-Sindku qal illi kien sejjaħ din il-laqgħa sabiex jiġu diskussi il-modifiki proposti fid-disinn tar-roundabout fi Triq tal-Labour, Triq Bormla u Triq il-Kunsill tal-Ewropa. Is-Sindku spjega li matul il-ġurnata ta' lbieraħ, Infrastruttura Malta kienu bagħatu d-disinn propost kif mitlub, u wara revizjoni, huwa kien issuggerixxa aktar emendi. Is-Sindku kkonferma li waslet it-tieni verżjoni emendata u lbieraħ stess intbghatet lill-membri tal-Kunsill flimkien mal-aġenda. Is-Sindku ppreżenta d-disinn għal diskussjoni u għall-approvazzjoni tal-Kunsill. Is-Sindku rrefera għad-għad-disinn, speċifikament għall-kurvatura li hemm biswit Triq tal-Labour indikata bl-aħmar. Is-Sindku qal li l-parti immarkata bl-aħmar ser titneħħa, il-karregġjata ser tkun qegħda tikber u għadaqstant tiċkien il-kurvatura. Is-Sinjura Anna Calleja staqsiet jekk il-kurvatura kinitx ser tiċkien biżżejjed. Is-Sindku qal illi kienet ser tiċkien biżżejjed biex jgħaddu l-vetturi l-kbar. Is-Sur Joseph Buttigieg staqsa jekk kinitx ser tiċkien id-dawra kollha. Is-Sindku spjega li l-parti li ser tiċkien kienet immarkata bil-kulur aħmar fuq id-disinn. Barra minn hekk, is-Sindku għamel referenza għas-sinjala isfar u qal illi f'din il-parti wkoll kien ser ikun hemm tnaqqis tal-kurvatura u ser tiġi skont is-sinjala l-aħmar. Filwaqt li enfasizza s-sigurtà bhala thassib ewlieni, is-Sindku spjega li l-kurvatura hija mizura ta' sigurtà biex jiġu evitati incidenti, bħal qlib ta' vetturi. Is-Sindku għamel referenza għal-linja s-safra fin-nofs fejn hemm vlegġa u ndika li l-bankina kienet se tiġi rtirata sal-linja l-ħamra. Barra minn hekk, is-Sindku rrefera għall-vlegġa li tfisser dawra lejn il-lemin u spjega li t-tikek s-suwed immarkati fuq id-disinn jirrapprezentaw l-installazzjoni ta' bollards homor tal-plastik. Dan it-tibdil għandu l-għan li johloq zona ta' stennija għall-vetturi li beħsiebhom jidhlu fiż-zona tal-Biccieni mingħajr ma jiġi ostakolat l-aċċess għal min sejjer lejn il-grawnd tal-futbol. Barra minn hekk, is-Sindku rrefera għall-kaxxa mmarkata bi kwadri homor u qal li din iż-zona se tkun tal-konkos minflok tarmak, u zied jgħid li kienet ser issir l-istess livell tat-triq. Is-Sur Joseph Buttigieg staqsa x'kien l-iskop ta' dawn il-modifiki. Is-Sindku spjega li l-bidliet kienu ntizi biex il-vetturi l-kbar ikunu jistgħu jgħaddu minn fuq il-konkos. Is-Sur Buttigieg staqsa x'differenza kien hemm bejn konkos jew tarmak. Is-Sindku wieġeb li dan id-disinn bil-konkos se jiskoraġġixxi sewqan eċċessiv lejn iż-zona tal-Biccieni u jikkalma t-traffiku. Is-Sinjura Anna Calleja staqsiet jekk kif gejjja tagħmilx daqstant differenza. Is-Sindku wieġeb fil-pożittiv u qal li l-vetturi jew jipproċedu lejn il-grawnd tal-futbol jew fiż-zona ta' stennija, u f'każ ta' bżonn il-vetturi l-kbar jistgħu jutilizzaw is-sezzjoni tal-konkos. Is-Sur Joseph Buttigieg esprima thassib dwar il-kurvatura li hemm qrib Triq tal-Labour u talab li din titneħħa kompletament minħabba li kien hemm diversi lmenti. Is-Sur Buttigieg

staqsa kemm ser titnaqqas din il-kurvatura. Is-Sindku kkalkula tnaqqis ta' metru u nofs, possibilment anke sa żewġ metri. Is-Sur Joseph Buttigieg insista li l-kurvatura ta' Triq tal-Labour kienet sporguta 'l barra ħafna. Il-Kaptan Patrick Barbara staqsa jekk in-nies tekniċi kienux hadu inkonsiderazzjoni f'każ ta' inċident hdejn ir-*roundabout* u staqsa wkoll jekk kienx ser ikun hemm spazju biżżejjed biex jgħaddu l-karozzi. Is-Sindku qal li fid-disinn tar-*roundabout* jidher li hemm spazju ta' żewġ karregġjati u zied jgħid li ċ-ċirku ta' barra, madwar r-*roundabout* mhux ser tohroġ b'livell għoli mad dawra kollha. Is-Sur Mark Grech staqsa jekk gietx esplorata l-possibilità li titneħħa kompletament il-bankina u minflok konkos isiru marki biż-żebgħa li jiggwidaw lis-sewwieqa biex ma jgħaddux minn hemm, simili bħalma ser jagħmlu fid-daħla taż-żona tal-Biċċieni. Is-Sindku spjega li meta ppropona dan il-kuncett lil Infrastruttura Malta, dan tqies mhux fattibbli minħabba li fil-viċinanzi kien hemm *bus stop*. Is-Sindku qal li din il-kurvatura inkwistjoni isservi bħala miżura protettiva għall-individwi li jkunu qed jistennew fil-*bus stop*. Is-Sur Mark Grech staqsa jekk fil-parti ta' bejn ir-*roundabout* u Triq Bormla hux ser ikun hemm spazju għall-parkeġġ. Is-Sindku wieġeb fil-pożittiv. Is-Sur Mark Grech staqsa jekk din is-sezzjoni tistax titnaqqas xi ftit minħabba li tidher goffa. Is-Sindku spjega li din saret l-istess bħalma kienet qabel u saħansitra kien ser jizdied l-ispazju ta' parkeġġ. Il-Kaptan Patrick Barbara reġa' staqsa jekk f'każ ta' inċident hdejn ir-*roundabout* kienx ser ikun hemm spazju biżżejjed biex jgħaddu l-karozzi. Is-Sur Mark Grech qal li l-Kaptan Patrick Barbara għandu raġun u f'każ ta' inċident kienet ser tingħalaq it-triq kompletament. Is-Sindku qal li l-vetturi ż-żgħar jistgħu jagħmlu sorpass tal-vetturi l-oħra. Il-Kaptan Patrick Barbara qal li huwa kien qed jirreferi għall-kurvatura li hemm fi Triq tal-Labour. Is-Sur Joseph Buttigieg insista li din il-kurvatura għandha tiġi kif kienet qabel. Is-Sindku reġa' spjega għaliex kienet ser issir din il-kurvatura. Is-Sur Joseph Buttigieg talab li jinstab post alternattiv għall-*bus stop* u ppropona li jsir fil-viċinanzi ta' Triq Melita. Is-Sindku qal li ma kienx hemm post alternattiv u Infrastruttura Malta kienu kkonsultaw mat-*Traffic Management* ta' Transport Malta. Is-Sur Buttigieg insista li kien hemm post fejn isir il-*bus stop*. Is-Sur Buttigieg qal illi l-Kunsill qatt ma ġie kkonsultat u l-affarijiet m'għandhomx isiru b'dan il-mod. Is-Sinjura Anna Calleja qalet li tant ma gietx pjanata sew li Infrastruttura Malta kellhom jemendaw il-pjanti. Is-Sur Joseph Vella staqsa jekk minflok iż-żebgħa li hemm mal-art kienx ser isir il-konkos. Is-Sindku staqsa lis-Sur Joseph Vella fuq liema parti kien qed jitkellem. Is-Sur Vella qal li xorta waħda l-vetturi ma setgħux jgħaddu minn fuq iż-żebgħa. Il-Kaptan Patrick Barbara issuggerixxa li jsir *site meeting*. Is-Sur Joseph Buttigieg qal illi huwa ma kienx jaqbel li ssir il-kurvatura fil-viċinanzi ta' Triq tal-Labour u talab li fil-minuti jitnizzel li ma kienx qed jaqbel mal-proposti kollha. Is-Sur Mark Grech spjega li l-proġett kien kważi komplut u l-Kunsill qed jara kif jista' itejjeb is-sitwazzjoni. Is-Sinjura Anna Calleja staqsiet il-għaliex il-Kunsill ma kienx ġie ikkonsultat minn qabel u ziedet tghid li mal-Kunsill tal-Fgura kienet saret konsultazzjoni. Is-Sur Mark Grech qal li fil-principju huwa ma jaqbilx ma' dan il-proġett minħabba li huwa tal-fehema li kellu jsir xi haġa simili bħalma sar fit-triq ta' Haż-Żebbuġ fil-viċinanzi tas-showroom tal-karozzi fejn ir-*roundabout* tneħħiet kompletament. Is-Sindku qal illi diġa kien wassal din il-proposta lil Infrastruttura Malta, madankollu l-implimentazzjoni tqieset mhux fattibbli minħabba li ma kienx

hemm biżżejjed wisà. Is-Sindku spjega li Infrastruttura Malta kienet issuggeriet l-akkwist ta' porzjon mill-art tal-Park ta' San Klement biex jitkabbar l-ispazju mehtieg. Din it-talba giet irrifjutata minhabba li l-art imsemmija ghandha sinifikat ta' konservazzjoni u ghandha valur konsiderevoli. Is-Sur Mark Grech qal illi l-membri prezenti kienu qed jaqblu ma' dawn il-proposti; sabiex il-kurvatura biswit Park San Klement tidhol 'il gewwa, il-vetturi fid-direzzjoni minn Triq il-Kunsill tal-Ewropa lejn iż-zona tal-Biċċieni ikollhom fejn jistennew minghajr ma jostakolaw il-vetturi li jkunu sejrjn fid-direzzjoni tal-grawnd u biex biswit Triq Bormla, minflok iż-żebgħa ezistenti, isir konkos. Is-Sur Mark Grech qal li mhux il-membri kollha kienu qed jaqblu mal-proposta dwar il-kurvatura li hemm fil-vicinanzi ta' Triq tal-Labour. Is-Sur Mark Grech staqsa jekk it-tnaqqis kienx ser isir bit-tarmak jew konkos. Is-Sindku qal li t-tnaqqis ser isir livell tat-triq. Is-Sur Mark Grech zied jghid li Infrastruttura Malta diga kienet harget stqarrija li laqghet u emendat il-pjanti fuq il-proposta tal-Kunsill u l-Kunsill irid jifhem il-bidliet li ser isiru sabiex jiġi spjegat dan liċ-cittadini. Is-Sur Joseph Agius qal illi l-ilmenti tar-residenti gew ezawriti u zied jghid li l-membri tal-Kunsill m'humix esperti. Is-Sinjura Anna Calleja qalet li l-esperti għamlu l-iżbalji u l-Kunsill qed jipprova jikkoreġi. Is-Sinjura Calleja uriet ix-xewqa li tara b'għajnejha jekk il-metru u nofs jew żewġ metri humix biżżejjed. Is-Sur Joseph Buttigieg u s-Sinjura Anna Calleja qalu li ma kienux qed jaqblu mal-proposti ta' Infrastruttura Malta. Is-Sindku talab li jittiehed vot dwar id-disinni proposti. Fuq proposta tas-Sindku li giet issekondata mill-Kaptan Patrick Barbara, il-Kunsill qabel b'seba' voti favur u żewġ voti kontra li japprova d-disinni proposti minn Infrastruttura Malta.

586.2.2 Il-laqgħa spiccat fid-9.00 ta' filghodu.

IFFIRMATA

Stephanie Testaferrata de Noto  
Segretarju Eżekuttiv

Dawn il-minuti gew approvati fil-587 laqgħa li saret nhar il-Erbgħa 29 ta' Novembru, 2023.

IFFIRMATA

Jorge Grech  
Sindku